

Bakı zümrüd şəhərə çevrilir

Paytaxda salınan yeni meşə massivlərinin sayı artır

"Bir vaxtlar bu ərazi çox baxımsız idi. Hər şəhər pəncərəni açanda tullantıların üfunəti evə yayılırdı. Çox pis vəziyyətlə üzlə idik. Yayda uşaqların oynamağı, böyüklərin istirahət etməsi üçün ərazidə yaşıllıq sahəsi yox idi. Ərazi hansısa sahibkar tərəfindən alınmışdı. İndi isə ürəyimiz dağa dönüb. Çünki hər günümüz gözəl mənzərəyə açıdır. Havalar mülayimləşəndən nəvələrimlə hər gün parkda vaxt keçiririk, onlar oynayır, əylənir, biz də qonşularla söhbət edirik. Allah Prezidentimizin canını sağ eləsin. Bizim üçün hər cür şəraiti yaradıb".

Bu sözləri fevral ayında Yasamal rayonunda açılışı olan parkın yaxınlığında yaşayan paytaxt sakini Gülsurə Baxşıyeva deyir.

Həqiqətən də, vaxtilə bu məkan kimlərsə tərəfindən zəbt olunmuşdu və ərazinin hissə-hissə satılacağı ilə bağlı fikirlər dolayırdı. Amma bu məsələyə Prezident İlham Əliyevin müdaxiləsindən sonra proses dayandırıldı və bu torpaqlar dövlət fonduna qaytarıldı. Dövlət başçısının tapşırığına əsasən, 4 hektar ərazidə yeni park salındı. Bu parkın ərazisinin 70 faizini yaşıllıq zonası təşkil edir. Eyni zamanda parkda ətraf ərazilərin sakinlərinin istirahəti üçün bütün şərait yaradılıb.

İnsanların istirahətinə rəng qatan meşə ab-havası...

Paytaxt sakinləri yaz, yay aylarında parklara, yaşıllıq, sərin ərazilərə üz tutmağa meyilli olurlar. Bu aylarda parklarda quşların cəh-cəhi uşaqların gülüş səslərinə, qohum-qonşuların söhbətlərinə qarışıq. İsti aylarda axşama doğru parklarda insan əlindən tərpənmək olmur, kimi oturacaqlarda əyləşir, kimi isə özünü yaşıl otların üzərinə, ağacların kölgəsinə verərək dincəlir.

Biz isə bir vaxtlar baxımsız vəziyyətdə olan Yasamal rayonunda yeni salınan meşə tipli parkda yaradılan şəraitlə tanış olmaq üçün bu maraqlı məkana üz tutduq.

Parkın girişində ərazi gözü-müzə kiçik görünsə də, irəlilədikcə buranın daha böyük olduğunu gördük. İş saatının bitdiyi üçün parka daha çox insan yığılmışdı. Burada istirahət edənlərin əksəriyyəti ətraf binaların sakinləri olsa da, kənardan gələnlər də var idi. Ən çox səsi eşidilən isə təbii ki, uşaqlar idi. Onlar otluqların üzərində rahatlıqla qaçır, quraşdırılmış müxtəlif attraksionlarda əylənirdilər. Parkın əsas gözəlliyi otluq ərazinin üstünlük təşkil etməsi, eyni zamanda gözəti yerlərinin daş ilə deyil, daha yumşaq örtüklə salınması idi. Təbii ki, bu da uşaqların yıxıldığı zaman onların ağır zədələrdən qorunması üçün vacib faktorlardan biridir.

Bura gələnlər otluqda və ya quraşdırılmış müxtəlif tip oturacaqlarda əyləşərək təbiətdən zövq alırdılar. Yaşıl otların üzərində süfrə salıb, piknik düzəldib otların qoxusunu, tərəvətinin hiss edənlər də az deyildi. Eyni zamanda ərazidə açıq havada samovar çayı təklif edən kiçik kafe və restoran da var.

Park salınarkən idmansevərlər də unudulmayıb. Ərazidə hər yaş kateqoriyası üzrə müxtəlif növ idman qurğuları quraşdırılıb və bunlardan istifadə tam ödənişsizdir. Parkın yaşayış binasının düz yanında yerləşməsi, şəhər pəncərəsinin belə bir mənzərəyə açılması ərazidə yaşayanların günə gümrah, daha enerjili başlamalarının əsas səbəblərindən biri olur.

Yeni parklar şəhərsalmanın standartlarına uyğun salınır

Prezidentin tapşırıq və tövsiyələrinə uyğun olaraq ölkəmizin bütün guşələ-



rində, xüsusən də paytaxt Bakıda yeni yaşıllıqlar, meşə massivləri, istirahət parkları salınır, mövcud yaşıllıq sahələri daha da genişləndirilir. Yeni salınan parklar şəhərsalmanın standartlarına və müasir tələblərinə uyğun şəkildə qurulur. Son illər Bakının və Abşeron yarımadasının meşə-parklarla zənginləşdirilməsinə, paytaxtımızın yaşıllıqlar şəhərinə çevrilməsinə çox böyük önəm verilir. Qlobal ekoloji böhran fonunda, şəhərlərin qədimliyinin qorunması ilə yanaşı, müasirləşməsi və modern dünyaya uyğunlaşdırılması, ətraf mühitin qorunması, problemlərin həlli, sağlam mühitin formalaşdırılması istiqamətində paytaxtımızda genişmiqyaslı tədbirlər görülür.

Hazırda şəhərsalma zamanı əsas üstünlük verilən layihələrdən biri də insanların asudə vaxtlarını səmərəli keçirməsi üçün meşə massivləri, bağlar, yaşıllıq sahələri, yaşayış massivlərinin yaxınlığında sakinlər üçün istirahət parklarının salınması ilə bağlıdır.

Müasir şəhərsalmada, tikinti layihələrində parklar, istirahət yerləri mütləq nəzərə alınır. İqlim dəyişiklikləri fonunda meşə sahələrinin salınması, meşələrin bərpası, yaşıllıqların artırılması vacib faktorlardan hesab olunur. Təbii ki, yaşıllıqlar sağlam mühitə, insanların rahat dincəlməsinə şərait yaradır, eyni zamanda iqlim dəyişikliklərindən doğan fəsadların qarşısını almağa kömək edir.

Hazırda respublikamızın meşə fondu sahəsi 1213,7 min hektar olmaqla ümumi ərazinin 14 faizini təşkil edir. Meşə ilə örtülü sahələr isə 1021 min hektardır ki, bu da ölkə ərazisinin 11,8 faizini əhatə edir. Ölkəmizin ümumi meşə ərazilərinin 49 faizi Böyük Qafqazın, 34 faizi Kiçik Qafqazın, 15 faizi Cənub dağlarının, 2 faizi isə Aran zonasının payına düşür. Ekoloji mühitin əsas tərkib hissələrindən hesab olunan meşələr bütövlükdə birinci qrupa aid edilməklə, qlobal ekoloji problemlərdən hesab olunan iqlim dəyişmələrinin, səhrələşmə proseslərinin genişlənməsinin, bioloji müxtəlifliyin azalmasının, atmosferdə qaz balansının pozulmasının qarşısının alınmasında əvəzsiz əhəmiyyət kəsb etməklə yanaşı, ölkənin sosial-iqtisadi, mədəni, müdafiə sahələrinin inkişafında da əhəmiyyətli rol oynayır.

Bakıda parkların sayı artırılır

Son dövrlər insanlar betonlaşmış örtüklərin üzərində gəzməkdən daha çox təbii landşafta əsaslanan parklarda, istirahət bağlarında vaxt keçirməyə üstünlük verirlər. Çünki insanı yay aylarında, isti günlərdə yaşıl otların üzərində, ağacın kölgəsində təşkil olunan piknik qədər heç nə dincəldə bilməz.

Bakıda da yaşıllıqların artırılmasına xüsusi diqqət yetirilir, belə yerlərin sayı artırılır. 2020-ci ilin sonuna olan statistika əsasən, Bakıda parkların sayı 106-dır ki, onların da çoxu Suraxanı rayonu ərazisinə düşür. Amma təbii ki, son iki ildə də müxtəlif rayonlarda sakinlərin asudə vaxt keçirməsi, dincəlməsi üçün yeni parklar salınıb, eyni zamanda bəzi parklar əsaslı yenidənqurma və abadlıq işlərindən sonra istifadəyə verilib. Son bir ildə Xətai, Yasamal və Nəsimi rayonları ərazisində yaradılan və təbiiyi ilə seçilən parkları buna misal göstərmək olar.

Prezident İlham Əliyev və birinci xanım Mehriban Əliyevanın açılışında iştirak etdiyi "Gənclik" parkı bir zamanlar baxımsız ərazi olsa da, prezidentin tapşırığı əsasında yəni qurularaq meşə tipli parklardan birinə çevrilib. Park 43 hektar ərazini əhatə edir. Burada 300 minədən çox ağac əkilib, yaşıllıqlar salınıb. Eyni zamanda parkda şəhər sakinlərinin və qonaqların istirahəti üçün müxtəlif infrastruktur yaradılıb.

Parklar və bağlar şəhəri

Son illər Bakıda həyata keçirilən quruculuq, abadlıq işləri genişlənir, yaşayış kompleksləri ətrafında salınan yeni istirahət guşələri artmaqda davam edir.

Paytaxtla yanaşı, bölgələrimizdə də parklar salınır. Eyni zamanda Heydər Əliyev Fondunun vitse-prezidenti, IDEA İctimai Birliyinin təsisçisi Leyla Əliyeva tərəfindən məhəllələrarası parklar formatı tətbiq olunur. Bu layihə çərçivəsində ərazilərdəki onlarla binanın fəsadları, dam örtükləri, blokları təmir olunur, bütün yaş kateqoriyaları üzrə həm istirahət etmək, həm idmanla məşğul olmaq, həm də asudə vaxt keçirmək üçün şərait yaradılır.

Bakı ildən-ilə gözəlləşir, bunu həm şəhərimizin sakinləri, həm də xarici qonaqlar təsdiqləyir. Azərbaycan Prezidentinin də vurğuladığı kimi, vəzifə Bakını parklar və bağlar şəhərinə çevirməkdir.

Əsmər QARDAŞXANOVA,
"Azərbaycan"